



रेशम, चंदन और सोने की धरती—कर्नाटक

— लेखकमंडल

कर्नाटक दक्षिण भारत का एक प्रमुख राज्य है। अपने गौरवशाली इतिहास तथा विशिष्ट संस्कृति के कारण इस राज्य ने देशवासियों का और विदेशियों का भी ध्यान अपनी ओर आकर्षित किया है। वर्तमान में आधुनिक तकनीक और सूचना प्रौद्योगिकी को अपनाकर यह भारत का अग्रणी राज्य बन गया है। प्रस्तुत पाठ में कर्नाटक के प्रमुख स्थलों एवं यहाँ के जनजीवन की संक्षिप्त जानकारी दी गई है। **इस पाठ में हम सीखेंगे—** स्त्रीलिंग शब्दों के बहुवचन बनाना, वर्तनी शुद्ध करना और पर्यटन स्थल की संक्षिप्त झाँकी प्रस्तुत करना।

दक्षिण भारत में काजू के आकार का एक राज्य है— कर्नाटक। दक्षिण भारतीय चारों राज्यों— आंध्रप्रदेश, केरल, तमिलनाडु और कर्नाटक में इसका प्रमुख स्थान है। कर्नाटक के उत्तर में महाराष्ट्र तथा पूर्व में आंध्रप्रदेश है। इसकी दक्षिणी सीमा केरल और तमिलनाडु से जुड़ी है। कर्नाटक की पश्चिमी सीमा गोवा तथा अरब सागर का स्पर्श करती है।

कर्नाटक की अधिकांश जनसंख्या कृषि पर निर्भर करती है। उद्योगों की दृष्टि से कर्नाटक भारत का अग्रणी राज्य है। सूचना प्रौद्योगिकी से संबंधित उद्योगों के कारण कर्नाटक की पहचान दुनिया भर में हो गई है। यहाँ दूरसंचार, बैंकिंग, इस्पात, सीमेंट, कॉफी, रेशम उद्योग आदि बड़े स्तर पर संचालित हैं। कर्नाटक में सोने की खान कोलार नामक स्थान पर है। कहते हैं कर्नाटक की संपन्नता का कारण सोने की खान, चंदन के वृक्ष और रेशम हैं।

कर्नाटक के वनों में चंदन के वृक्ष बहुत पाए जाते हैं। चंदन की लकड़ी, तेल, इत्र, अगरबत्तियाँ, सुगंधित पाउडर आदि कर्नाटक के चंदन वनों के प्रमुख उत्पाद हैं। कर्नाटक के प्रसिद्ध राष्ट्रीय उद्यानों में 'बाँदीपुर टाइगर रिजर्व' अत्यंत प्रसिद्ध है। हाथियों के झुण्डों को मस्त—मौला अंदाज में सड़क पार करते या जलस्रोतों के पास क्रीड़ा करते सहज ही देखा जा सकता है। चीतल, बारहसिंगा, तेंदुआ, साँभर सहित कई अन्य वन्यजीव यहाँ पाए जाते हैं।

कर्नाटक के प्रमुख शहरों में बेंगलोर (बंगलुरु), मैसूर, हुबली, बेलगाम तथा मैंगलोर हैं। बेंगलोर कर्नाटक की राजधानी है। यहाँ हिंदुस्तान एयरोनॉटिक्स लिमिटेड (हॉल) नामक कारखाने में वायुयान बनाए जाते हैं। बेंगलोर में "इसरो" का उपग्रह केंद्र है जो उपग्रहों की

शिक्षण—संकेत— अनेकता में एकता हमारे देश की विशेषता है। भारत के सभी राज्यों की भाषा, पहनावा तथा खानपान अलग—अलग हैं, जो इन्हें विशिष्ट बनाते हैं। विभिन्न राज्यों की संस्कृति की चर्चा करें। बच्चों से इस पाठ का एक—एक अनुच्छेद पढ़ने के लिए कहें एवं पठित अंश पर बातचीत करें। प्रसंगानुसार छत्तीसगढ़ की विशेषताओं की भी चर्चा करें।

डिजाइन, निर्माण, परीक्षण और प्रबंधन करता है। बेंगलोर में उपग्रह प्रक्षेपण का नियंत्रण और परिचालन होता है। बेंगलोर को 'बागों का शहर' कहा जाता है। बेंगलोर का लालबाग बड़ा ही प्रसिद्ध है। वर्ष भर यहाँ फूलों की प्रदर्शनी आयोजित होती रहती है। बगीचे में एक मछलीघर भी है जहाँ अनेक प्रकार की सुंदर मछलियाँ रखी गई हैं। बेंगलोर का 'विधान सौध' अपनी उत्कृष्ट वास्तुकला के कारण जाना जाता है।



लक्ष्मी-विलास महल मैसूर

हुबली और मैंगलोर कर्नाटक के बंदरगाह हैं। मैसूर यहाँ का प्रसिद्ध शहर है। लक्ष्मीविलास मैसूर का सर्वाधिक महत्वपूर्ण महल है। विशेष अवसरों पर रात में बिजली के हजारों बल्ब जलाकर जब यहाँ प्रकाश किया जाता है, तो पूरा महल अत्यंत ही सुंदर दिखता है। यहाँ का विशाल फिलोमेना गिरजाघर भी देखने योग्य है। यहाँ के चिड़ियाघर का अपना ही आकर्षण है।

मैसूर के पास ही चामुंडी हिल नामक पहाड़ी है जहाँ चामुंडेश्वरी देवी का प्रसिद्ध मंदिर है। पहाड़ी पर ही महिषासुर दैत्य की प्रतिमा है, जिसका यहाँ पर चामुंडेश्वरी देवी ने वध किया



चामुंडेश्वरी मंदिर

था। महिषासुर के नाम पर इस शहर का नाम मैसूर पड़ा। चामुंडी हिल के रास्ते में नंदी की विशाल प्रतिमा है, जिसे एक बड़ी चट्टान को तराशकर बनाया गया है।

मैसूर से 20 कि.मी. की दूरी पर 'वृंदावन उद्यान' स्थित है। इसकी शोभा निराली है। सुंदर, रंगीन फूलों और फव्वारों से सजे इस बाग में संगीत की धुन पर नाचते रंगीन फव्वारों को देखने बड़ी संख्या में भीड़ जुटती है। उद्यान के एक ओर कावेरी नदी पर विशाल कृष्णराजसागर बाँध है। मैसूर के पास श्रीरंगपट्टनम एक दर्शनीय स्थल है, जो टीपू सुल्तान की राजधानी था। यहाँ का प्राचीन श्री रंगनाथ मंदिर एवं पुराना किला दर्शनीय हैं।

मैसूर से लगभग 100 कि.मी. की दूरी पर जैन तीर्थ 'श्रवण बेलगोला' में भगवान गोमटेश्वर

बाहुबली की 57 फीट ऊँची विशाल प्रतिमा है, जिसे एक ही चट्टान को काटकर बनाया गया है। गोमतेश्वर जैनियों के प्रथम तीर्थंकर ऋषभदेव के पुत्र बाहुबली का ही नाम है। बारह वर्षों में एक बार इसका महामस्तकाभिषेक होता है। हंपी में विजयनगर साम्राज्य के अवशेष हैं। यहाँ के विठ्ठल स्वामी मंदिर, विरुपाक्ष मंदिर तथा हजारों मंदिर दर्शनीय हैं। हासन में उपग्रह नियंत्रण केन्द्र है।

कर्नाटक के अन्य दर्शनीय स्थलों में जोग प्रपात है, जो भारत का सबसे बड़ा जलप्रपात है। गुलबर्गा, बीजापुर और बीदर में प्राचीन स्मारक हैं। गोकर्ण, उडुपी, धर्मस्थल, मेलुकोट तथा गंगापुर यहाँ के प्रसिद्ध तीर्थस्थल हैं।

कर्नाटक में पुरुष धोतरा (एक प्रकार की धोती) पहनते हैं और महिलाएँ साड़ी पहनती हैं। महिलाएँ अपने जूड़े में फूलों का गजरा अवश्य लगाती हैं। यहाँ के लोग खाने में चावल और नारियल का प्रयोग अधिक करते हैं। 'सांबर' तथा 'रसम' के साथ चावल खाया जाता है।

मैसूर में दशहरे का उत्सव भारत में सबसे शानदार ढंग से मनाया जाता है। इस दिन राजा की सवारी हाथी पर निकलती है। देश-विदेश से लाखों लोग इस अवसर पर यहाँ जमा होते हैं। नवरात्रि के प्रथम दिन से लेकर विजयादशमी तक यहाँ विविध सांस्कृतिक कार्यक्रम होते हैं, जिनमें देश के विख्यात संगीतज्ञ अपनी कला का प्रदर्शन करते हैं।

यक्षगान कर्नाटक का प्रसिद्ध लोकनाट्य है, जो पौराणिक कथाओं पर आधारित होता है और अभिनय के साथ प्रस्तुत किया जाता है।

कर्नाटक में चंदन की लकड़ी पर की गई दस्तकारी, हाथी-दाँत के खिलौने और अन्य सामग्री बहुत लोकप्रिय हैं। मैसूर के रेशम से बनी साड़ियाँ देश-विदेश में प्रसिद्ध हैं। भारत की गौरव वृद्धि में कर्नाटक का महत्वपूर्ण योगदान है।



वृंदावन उद्यान

शब्दार्थ

खान	—	खदान	सर्वाधिक	—	सबसे अधिक
प्रमुख	—	मुख्य	उत्पाद	—	उपज, बनाई गई वस्तु
उन्नति	—	प्रगति, विकास	पौराणिक	—	पुराण संबंधी
भव्य	—	शानदार	वास्तुकला	—	भवन निर्माण कला
अग्रणी	—	आगे रहने वाला	विख्यात	—	प्रसिद्ध
पर्यटक	—	सैलानी, घूमने-फिरने के उद्देश्य से यात्रा करनेवाला			
दस्तकारी	—	हाथ से किया गया कलात्मक कार्य, हस्तशिल्प			

टिप्पणी—

- महामस्तकाभिषेक** — यह जैन धार्मिक प्रक्रिया है जिसमें प्रतिमा को जल, दूध, दही और शहद आदि से स्नान कराते हैं तथा उसकी पूजा कर फल-फूल, तथा बहुमूल्य वस्तुएँ भेंट की जाती हैं।
- इसरो** — भारतीय अंतरिक्ष अनुसंधान केन्द्र, जहाँ अंतरिक्ष संबंधी खोज एवं उपग्रह आदि का निर्माण होता है।

प्रश्न और अभ्यास

- प्रश्न 1. कर्नाटक में सोने की खान कहाँ है?
- प्रश्न 2. मैसूर का सर्वाधिक महत्वपूर्ण महल कौन-सा है?
- प्रश्न 3. कर्नाटक के प्रसिद्ध लोक नाट्य का नाम क्या है?
- प्रश्न 4. 'बगीचों का शहर' किसे कहा जाता है?
- प्रश्न 5. 'श्रवण बेलगोला' में किसकी विशाल प्रतिमा है?
- प्रश्न 6. कर्नाटक के सीमावर्ती राज्यों के नाम लिखो।
- प्रश्न 7. बेंगलूर के लाल बाग की विशेषताएँ लिखो।
- प्रश्न 8. बाँदीपुर राष्ट्रीय उद्यान में पाए जाने वाले प्राणियों के नाम लिखो।
- प्रश्न 9. वृंदावन उद्यान की विशेषताएँ लिखो।
- प्रश्न 10. कर्नाटक के लोगों के भोजन और पहनावे के बारे में लिखो।
- प्रश्न 11. मैसूर के दशहरे का वर्णन करो।
- प्रश्न 12. 'यक्षगान' क्या है?
- प्रश्न 13. कर्नाटक की तीन प्रमुख वस्तुएँ क्या हैं?
- प्रश्न 14. अपने क्षेत्र में दशहरा पर्व कैसे मनाया जाता है। वर्णन करो ?

प्रश्न 15. सही जोड़ियाँ मिलाओ—

क. कृष्णराज सागर	—	खाद्य पदार्थ
ख. गोमटेश्वर बाहुबली	—	टीपू सुल्तान
ग. श्रीरंगपट्टनम	—	श्रवण बेलगोला
घ. यक्षगान	—	कावेरी नदी
ङ. महिषासुर	—	लोकनाट्य
च. रसम	—	बैंगलोर
छ. लालबाग	—	दैत्य

सोचकर लिखो—

प्रश्न 16. कर्नाटक के इन दर्शनीय स्थलों की तरह छत्तीसगढ़ में कौन-कौन-से दर्शनीय स्थल हैं?

क्र.	दर्शनीय स्थल	कर्नाटक	छत्तीसगढ़
1.	पहाड़ी पर स्थित देवी मंदिर	चामुंडेश्वरी देवी का मंदिर	_____
2.	एक बड़ा जलप्रपात	जोग प्रपात	_____
3.	एक राष्ट्रीय उद्यान	बाँदीपुर	_____
4.	प्राचीन विष्णु मंदिर	श्री रंगपट्टनम	_____
5.	बहुमूल्य वस्तु की खान	कोलार (सोने की खान)	_____

भाषातत्व और व्याकरण

प्रश्न 1 निम्नांकित शब्दों को शुद्ध कर लिखो।

उत्पत्ती, आर्कषण, अंतर्गत, भव्यभूमी, दर्शनीय, कर्नाटक, आधारीत, नीराली, श्रद्धार्पूवक, उन्नती।

समझो

- निम्नलिखित एकवचन स्त्रीलिंग शब्दों को ध्यान से पढ़ो। इनके बहुवचन बनाते समय ई (दीर्घ) की मात्रा को इ (ह्रस्व) में बदल देते हैं और अंत में याँ लगाते हैं— जैसे —
मछली — मछलियाँ
तितली — तितलियाँ

प्रश्न 2. निम्नांकित एकवचन स्त्रीलिंग शब्दों को बहुवचन में बदलो।

लड़की, बेटी, रोटी, पोटली, तकली, बकरी, कटोरी, तरकारी, बीमारी, खिड़की।

रचना

- 'धान की बालियों से झालर बनाओ और अपनी कक्षा में लगाओ।

योग्यता-विस्तार

- छत्तीसगढ़ के पर्यटन केंद्रों की एक सूची बनाओ जिसमें यह बताया गया हो कि ये पर्यटन-केंद्र क्यों प्रसिद्ध हैं।
- कर्नाटक एवं छत्तीसगढ़ राज्यों की जानकारी निम्न बिन्दुओं के आधार पर लिखिए—

मुख्य बिंदु	कर्नाटक	छत्तीसगढ़
राजधानी		
पड़ोसी राज्य		
पर्यटन स्थल		
वृक्ष		
शहर		
कारखाना		
तीर्थस्थल		
लोकनॉट्य		

